

This document contains 32 micro stories (each 100-300 words long) designed specifically for beginner and intermediate learners of the Toki Pona language. If you would like to read these stories as a paperback book along with their English translations, go to <https://www.amazon.com/dp/B0B287LSMN>

Operation Language Stories is dedicated to creating a library of stories anyone can use to learn languages. Our vision is to grow a community of language lovers who can work together to create free graded readers (beginner and intermediate level texts), audio stories, and videos in many languages. If you want to help solve this problem for language learners around the world, check out the Operation Language Stories library [here](#).

jan lawa sin (The New King)

tenpo suno wan pi telo mute la jan lawa suli li kama moli. ilo kalama ale li kalama. jan li pilin ike. jan seme li kama jan lawa sin ona? ona li jan lawa pona anu seme?

jan lawa li moli la jan lili ona pi ken mute li kama lawa sin. jan li toki e wile sona tawa ona mute. taso ona ala li sona e wile sona. tenpo suno tu wan li pini la jan suli li kama li toki e wile sona tawa jan lili. jan pi ma lawa li kute. wile sona li open.

“sina wile lawa tan seme?” jan suli li toki tawa jan lili nanpa wan.

“mi wile lawa tan ni: mi jan lili nanpa wan. mi suli nanpa wan. mi sona nanpa wan.” jan lili nanpa wan li toki.

jan suli li toki tawa jan lili nanpa tu. “sina wile lawa tan seme?”

“mi wile jan lawa tan ni: jan lili nanpa wan la ona taso li suli. jan lili nanpa tu wan li sona ala lawa e ma.” jan lili nanpa tu li toki.

pini la jan suli li tawa jan lili nanpa tu wan. “tan seme la sina wile lawa?”

“ken la mi o lawa ala.” jan lili nanpa tu wan li toki. “taso mi jan lawa sin la mi pali mute tawa ni: mi ken pona e ma ni tawa jan ale. mi sona ala la mi kama sona.”

jan suli li pilin lon tenpo lili. ona li toki: “jan nanpa tu wan o, sina kama jan lawa sin. jan nanpa wan la ona taso li suli. jan nanpa tu la ni li sama. jan lawa la ona sama o suli taso ala.”

ni la ilo kalama li kalama. jan lili nanpa tu wan li kama jan lawa sin.

nasin ike
(Dangerous Street)

jan Saselin li tawa wawa lon nasin. ona li awen wawa e jan sin ona lon luka ona. ona li lon len. jan lili li kalama wawa. jan Saselin li toki. “o kalama ala.” ona li wile ala e ni: jan utala li kute e jan ona. jan utala li lukin e ona la ona li moli e ona.

tomo li lon poka tu nasin. seli li lon tomo mute. lupa suli li lon tomo ante lon sinpin ona lon supa sewi ona. taso tomo ante li pakala ala. jan Saselin li pilin ike tan ni: pilin ona la jan utala li lon tomo ni. ona li toki: “jan mi o kalama ala.” taso jan lili ona li awen kalama. jan Saselin li awen tawa wawa.

noka ona li kama pilin pakala tan tawa wawa ona. ona li insa wawa e kon. kon pimeja li lon kon. ona li insa e kon pimeja. kon ike li pakala e insa ona. ona li tawa la ona li kalama uta ike. len ona li jaki. lupa li lon ona. len noka ona li tan tenpo pini. ona li tawa la len noka wan li kama weka tan noka ona. taso ona li awen tawa. jan Saselin li awen tawa lon nasin kepeken len noka wan taso.

pakala suli li kama lon poka nasin. jan Saselin li tawa anpa. jan ona li tawa tan luka ona. jan lili li kalama pi wawa mute. jan Saselin li toki. “o! o kalama ala.” mije li kama lon poka ona. ona li jan utala li jo e ilo utala suli. lukin la ona li pilin utala. ilo utala ona li tawa sinpin pi jan Saselin. jan Saselin li toki: “ala a! o utala ala e mi!” ona li awen wawa e jan lili ona lon sijelo ona. jan utala li lukin e ona lon tenpo suli. jan Saselin li kama pana e telo tan lukin. jan utala li anpa e ilo utala ona li lukin weka. jan Saselin li kama sewi li tawa weka li jo e jan lili ona.

**wawa ma nasa
(Strange Gravity)**

mi tawa tomo mi tan tomo sona. suno li lon. waso li kalama. sewi li laso.
kon sewi li walo. mi kama lon tomo la mi lukin e poki pi esun Amason. nimi
mi li lon poki. mi kama jo e poki li tawa tomo mi.

mi kama anpa lon supa lape mi li open e poki. poki pimeja pi nena loje li lon
insa. mi wile ala wile luka e nena? mi awen lili. ken la ona li pona. ken la
ona li ike. mi luka e ona la seme li kama? mi lukin lon selo poki. taso ijo ala
li lon. nena wan taso li lon.

pini la mi luka e nena.

mi luka e nena la mi kama pilin nasa. tomo mi li tawa sike tan sewi tawa
anpa. mi kama anpa tawa sewi pi tomo mi. ale pi tomo mi li tawa anpa tawa
supa sewi. mi kama lon ilo pi tawa kon lon supa sewi. supa lape mi li kama
lon sewi mi. pakala a! mi kama sewi lon supa sewi. supa sewi li lon anpa a
sama supa anpa! seme li kama a?

mi lukin e poki pi kala mi. ona li tawa anpa. telo mute li tawa tan insa. kala
mi li tawa lon telo lili lon supa. ike a! mi tawa lon supa li pana sin e kala mi
lon poki ona. telo lili taso li lon poki. mi wile pali e seme?

mi kama jo e poki lili pimeja li luka sin e nena. poki li kama pakala suli.
suno wawa li kama. poki li kama weka. ale pi tomo mi li tawa supa anpa lon
tenpo sin.

tenpo ni la tomo mi li pakala suli. taso kala mi li awen lon a!

ijo ike lon ma (Earth's Intervention)

tenpo pimeja lete la jan Kepije li tawa wawa lon ma pi telo ala. akesi mun loje li kama lon poka. jan Kepije li ken kute e ona. “ni li pini a.” ona li toki.

ona li lukin e suno laso tan ko ma. pilin li jan Kepije la ona li ilo pi jan mun. ni la ona li tawa wawa e ko. ona li pilin e wawa nasa tan ma li kama lon insa li weka tan lukin.

jan Kepije li kama lon sin la ona li lon tomo tawa mun. ijo nasa li toki nasa. tenpo pini ala la jan Kepije li kute e toki ona. ijo wan li lukin e ona li toki: “sina pona ala pona?” sona pi jan Kepije la ijo ike li kama a.

taso ijo ni li toki e ni tawa ona. ona li kama tawa ma la ona li wile weka e akesi loje mun tan ma. taso ona li wile e ken tan jan. “tan seme la sina wile e ken tan jan?” jan Kepije li pana e wile sona.

ijo li toki e ni tawa ona: jan o ken e pali ona. ni li nasin pi lawa ona.

toki suli pi ijo mun li pini la jan Kepije li pana e sona pi nasin jan tawa ona. jan li kama e akesi mun. jan mute li pali lon poka ona lon utala mun.

taso jan Kepije en kulupu mama ale ona li pakala lon tenpo suli. ni la ona li wile pali lon poka pi ijo mun ni. jan Kepije li wile tawa ma lon tenpo sin lon poka pi ijo mun tawa ni: ona li ken sona e pilin jan li ken awen e jan ale.

jan pona lili
(Young Friends)

jan Sewa en jan Tewin li jan pona. ona li kama musi lon ma. ni li pona tawa ona. ona li tawa lon ma kasi lon tenpo pi tomo sona ala. ona li lukin e soweli li pana e kiwen lon telo.

tenpo suno wan la jan Sewa li tawa wawa lon ma kasi. sitelen insa la ona li sama soweli lili. ona li tawa lon sewi pi sijelo kasi. taso jan Tewin li ken ala tawa wawa. ona li ken ala tawa sewi kin. ona li lukin e jan Sewa e tawa ona lon ma kasi. ona li wile tawa lon poka ona. taso jan Tewin li tawa la insa kon ona li pilin pakala. ni la ona li ken ala insa pona e kon. jan Tewin li wile tawa kepeken tenpo suli.

jan Sewa li toki: “jan Tewin o tawa lon poka mi! mi sitelen insa e ni: mi tu li soweli tawa wawa.”

jan Tewin li toki: “mi ken ala tawa wawa. o tawa pi wawa lili lon poka mi.”

ni la jan Sewa li tawa jan Tewin li tawa pi wawa lili lon poka ona. ona li toki “pona. mi sitelen insa e ni: mi tu li akesi pi tawa lili.” ona tu li tawa telo li weka e len noka ona li tawa lon telo. jan Sewa li kama jo e luka pi jan Tewin. ona li toki: “o tawa musi a! mi sitelen insa e ni: mi tu li jan kala a.”

taso jan Tewin li ken ala tawa musi. ona li toki: “jan Sewa o, mi ken ala tawa musi. o tawa musi lon sike mi.” ni la jan Sewa li tawa musi lon sike pi jan Tewin lon telo. ona li toki: “mi jan kala. sina a jan lawa kala!”

tenpo suno kama la jan Sewa li tawa tomo pi jan Tewin. ona li kalama lon lupa. mama pi jan Tewin li open e lupa li toki: “a jan Sewa o, jan Tewin li ken ala kama musi lon tenpo suno ni. ona li wawa ala.”

jan Sewa li tawa tomo lape pi jan Tewin. jan Tewin li ken ala toki tan weka wawa ona. ona li ken ala tawa tan supa ona tan weka wawa ona. ona li pana pi wawa lili e kon. jan Sewa li toki: “jan Tewin o, ale li pona. mi wile ala musi lon ma lon tenpo suno ni. mi ken sitelen insa e ni: mi tu li soweli suli lape lon supa lape sina.”

pali pi jan Sen (Sam's Job)

jan Sen li mije lili. ona li awen lon tomo pi mama tu ona lon poka pi mije sama ona Ton lon poka pi meli sama ona Iwa. jan Sen li toki e wile sona mute tan ni: ona li sona ala e wile pali ona pi tenpo kama. ni la ona li pilin ike mute!

tenpo suno wan la mama ona li kama tawa ona lon tomo ona. “jan Sen o, sina kama suli la sina wile pali e seme?”

“mi sona ala a...”

“sina wile ala wile jan utala pi ma tomo sama meli sama sina?”

“mi sona ala. jan li wile utala la ona li wile wawa li wile nasin pona e ijo ona. jan li wile awen e lawa li wile kute lon tenpo ale. mi sama ala ni...”

“ken la sina wile kama jan pi weka seli sama mije sama sina.”

“mi sona ala. jan li wile weka e seli la ona li wile wawa li wile ala pilin ike tan pakala. jan li wile ken tawa pali kepeken pilin ike ala. mi sama ala ni...”

mama ona li toki insa lon tenpo lili li toki: “ni la mi sona e pali sina pi tenpo kama!”

“a pona. seme a?”

“jan sona a!”

“jan sona anu seme?”

“kin! jan sona li pana mute e wile sona.

“a! sona pona a! mama o, sina pona!”

“lon la pali sona pi tenpo kama li suli ala. ni li suli taso: sina pilin pona.”

jan Sen li pilin pona mute tan ni: tenpo ni la ona li sona e pali ona pi tenpo kama. ona li jan sona nanpa wan lon ma ale a!

**jan Awija en soweli Kiwa
(Aria and Kyra)**

tenpo suno wan la jan Awija li tawa tomo sona. ona li tenpo suno pi musi ala. taso ona li sona ala e ni: mama ona li awen lon tomo ona li wile pana e ijo tawa ona.

ona li tawa tomo ona la noka ona li tawa pi wawa lili lon anpa. ona li noka e kiwen lon nasin. poki ona li suli mute. ona li kama lon tomo la sinpin selo li pini. “ni li nasa a.” ona li toki insa. ona li open e sinpin selo la ona li kama lon poka tomo. mama ona li lon anpa ma lon poka soweli. selo soweli li jo e linja mute. linja li pimeja li walo. lukin ona li kule ante. ona li tawa e linja monsi ona. lukin la ona li pona.

“jan Awija o, toki.” mama li toki. “o kama sona e soweli Kiwa. ona li soweli mi.”

“soweli pi mi mute anu seme?” jan Awija li wile sona.

“soweli a.” mama ona li toki. “soweli ni li soweli mi lon tenpo ni. sina ken ala ken awen pona e ona?”

“ken a!” jan Awija li toki pi pilin wawa li tawa soweli.

tenpo lili la jan Awija en soweli ona li kama pona mute tawa ona ante. jan Awija li tawa tomo ona tan tomo sona la ona li pilin pona lon tenpo ale. ona en soweli ona li ken musi lon poka sama.

**suno open
(Eastern Sun)**

open wan pi tenpo suno la jan Se li kama tan lape li tawa tomo anpa.
pimeja li awen lon ma. jan Se li tawa tomo pi pali moku li pali e telo wawa.
ona li kama anpa lon supa li moku e ona.

taso ijo nasa li kama. suno li tawa sinpin pi jan Se. jan Se li kama sewi li
lukin lon lupa. suno li kama sewi lon ma lon monsi pi tomo ona. “jan Pe o!
jan Pe o!” ona li tawa tomo sewi li pini e lape pi meli ona. ona li toki: “jan Pe
o, ijo nasa li kama. suno li kama sewi lon poka nasa lon tenpo suno ni.”

ona li open e ilo pi sitelen tawa. nasin ale la sitelen sama pi ijo sin li lon. ma
li kama tawa sike lon nasin ante. jan sona pi ma ale li pilin nasa. ma Awawi
la suno li lon tenpo suli. ma Elopa la tenpo suno ale li tenpo pimeja a. jan
ala li sona e nasa ni e ijo kama.

jan Se li tawa ala tomo pali ona lon tenpo suno ni. ona li awen lon tomo ona
lon poki pi jan Pe li toki e olin ona tawa ona. tenpo suno ale la ona li lon
poka lon ma monsi. ona li pilin ike tan nasa. taso ona tu li lon poka sama la
ona li pilin pona.

tenpo pimeja la ona li tawa tomo ona lon tenpo sin li lukin e ijo sin lon ilo
sitelen. kulupu lawa laso en kulupu lawa loje li wile pali lon poka sama. jan
pi nasin sewi Jesu en jan pi nasin sewi Jejuta en jan pi nasin sewi Silami li
toki tawa sewi lon poka sama. tenpo suno ni la jan li pana e mani pi mute
nanpa wan tawa tomo pona pi jan lili. ma Losi li pini e utala lon ma Ukawina
li kama sin e jan utala tawa tomo ona. kulupu esun wawa li wile pini e
pakala ma li wile awen e ma.

jan Se li pilin pona mute. ona li moku e telo kasi li jo e luka pi jan Pe. ona li
lukin lon lupa pi tomo lape ona la ona li lukin pi pilin pona. suno li kama
anpa lon ma pi open suno.

tenpo pi sike suno mi
(On my 23rd Birthday)

tenpo pi sike suno mi la ijo ike li kama tawa mi. jan Alin li wile tawa weka. mi toki e ni: ona o tawa weka ala. mi tu li ken tawa weka lon poka sama. ona o awen sona e tenpo pi kama seli e tenpo pona a. ijo li ken sama tenpo pini. taso toki ona la ona li wile pali. ni la ona li tawa weka.

tenpo mun kama li sama ala tenpo pi kama seli li sama ala tenpo seli a. ona li sama tenpo lete. tenpo ni la ale li lete li moli. tenpo lete la lipu kasi li awen ala laso. kin ona li jelo ala li loje ala. ona li pimeja. jaki li moku e ona lon anpa. ona li sama ma. ni la jan li sona ala e ko ma e ko lipu. ni li pilin mi lon tenpo pi sike suno mi.

mama li toki e ni tawa mi: o awen sona e ona. tenpo ala la mi weka e sona ona. tenpo suli la mama li lukin e pilin ike mi li toki e ni: o weka e sona ona. taso mi ken ala. tenpo ala la mi weka e sona pi jan Alin.

mi pali e moku tawa jan Alin lon tenpo pimeja ale. toki mama la ni li ike. jan li wile e kili ma e pan lili la ona li wile pali mute. pona la ona o tawa jan lili pi mama ala lon nasin. taso pilin mi li tawa jan Alin.

tenpo pimeja wan la mi kama suli li pali ala e moku tawa jan Alin. mi awen ala sona e ona.

pali
(Work)

jan Saman li tawa ma pali lon tomo tawa linja. lukin ona li pini la ona li awen lon supa nasin ona. pilin pi wawa ala la ona li wile ala pilin e ijo pi tenpo kama. ona li tawa lon nasin ni lon tenpo mute la ona li lukin ala e ma selo. ilo li tawa li pini lili lon tenpo mute. kalama la lupa li kama open li kama pini lon supa ale. ona li wile ala nanpa e pini lili tawa ma ona.

ona li tawa lon nasin lili tan tomo awen pi tomo tawa linja tawa ma pali ona. ona li open e lupa pi tomo pali kepeken lipu ona. ona li pana e poki ilo ona lon tomo poki pi jan pali. ona li tawa supa. ona li open e ilo. tenpo mute la ona li lukin e sitelen ni lon sinpin ilo. nasin pali en pana ilo li tawa sama jan pi tawa musi kepeken wawa mute ala.

insa pi tenpo suno la kalama li kama. ona li ken pini lili e pali. ona li pini e ilo li tawa tomo moku. ona li awen sona e tenpo pini. supa ale li jo e jan mute. tomo la kalama mute li lon. taso tenpo ni la ona wan li lon. ona li pana e linja ona lon ilo pi pana wawa.

telo mama (Milk)

telo mama ala li lon. jan Pe li lukin sin lon poki lete. ona li tawa e poki ale li lukin lon monsi ona. ala. ona li lukin anpa e poki lon supa moku. ala li lon insa. selo ona la sitelen pi kasi suli jelo li lon. lukin la jan lili li sitelen e ona. ni la ona li pana e pilin pona lon uta. ona li kama jo e poki pan li tawa e ona. ona li tawa pona. jan Pe li wile e lipu pan lon tenpo suno ni. ona li wile e telo mama lete. taso poki pi telo mama li kama ala tan ala lon tenpo suno ni.

supa sewi pi tomo sewi la meli li kama tan lape. tenpo suno ni la ona li telo e ona kepeken telo mama sama meli lawa pi ma Masu. ona li lukin ala e soweli lon ma tomo. ante la jan pali ona Lawena li tawa lon tomo ale lon poka li kama jo e poki ale pi telo mama. ona li seli lili e poki ale tawa seli pi sijelo jan lon ilo seli li pana e telo ale lon poki suli. pilin ona li meli li pilin pona tan pali ona.

meli li tawa poki suli telo li lukin ala tawa e telo tan poki. selo ona pi tenpo suli li sama lipu pi tenpo suli anu lipu kasi moli. taso selo ona li kama pona sin lon tenpo sin. pilin ona la ni li lon kin. ona li kama sewi tan telo li lukin e ona sama lon sinpin pi sitelen sama. a kin. ona li toki insa. meli Posepina li pona lukin sin kin.

tomo anpa la jan Pe li len e noka ona. nasin suli la ona li tawa esun lili. ona li wile e telo mama. ona li kama lon suno pi seli pona la ona li kama pilin pona. tenpo lete suli li kama pini lon tenpo pimeja pini. tenpo pi kama seli li kama lon ma tomo lon tenpo suno ni.

utala pi kulupu mama (Family Disunion)

jan Sajen li anpa lon supa lon poka telo pi mama ona. ona li jo e len telo. suno li pimeja e selo ona. taso ona li ken ala lape pona. jan lili mute li musi lon telo li tawa lon ma monsi. musi ona la ona li tawa wawa e telo li kalama suli. jan Pentan li awen lon poka pi supa moku. ona li toki tawa meli Emili pi jan sama ona. jan Sajen li lukin e ona kepeken len lukin ona. jan Emili li ike tawa ona.

poka la jan Pentan en jan Emili li kalama tan musi. jan Pentan li kama jo e telo nasa tu tan poki lete. ona li tawa jan Sajen. jan Pentan li kama anpa lon supa lon poka pi jan Sajen. jan Emili li lon poka ona. jan Pentan li toki: “ni li tawa sina.” ona li pana e telo nasa tawa jan Sajen.

“pona.”

jan Pentan li toki: “jan Se en jan Emili li esun e tomo lon poka pi telo Winipeko. ona li tomo lili. taso ona li pona mute li lon poka a telo. ona li wile e ni: mi tu li awen lon tomo ona lon poka ona lon tenpo pi pali ala.”

“a pona.”

jan Emili li toki: “lon. pilin mi la ona li musi mute. jan lili li ken tawa lon telo lon tenpo suli ale. mi meli li ken moku e telo nasa li ken sitelen lon tenpo pimeja.”

jan Pentan li toki: “a mi ken alasa e kala lon poka pi jan Se lon tomo tawa telo ona. ken la mi o esun e tomo telo. mi wile e tomo telo sama tomo ona.”

jan Emili li toki: “jan Se li wile esun e tomo telo sin. ken la ona li esun e tomo ona pi tenpo ni tawa sina. mi o toki tawa ona.” ona li tawa weka.

jan Pentan li toki: “ona li pona a.”

jan Sajen li toki ala.

kalama ala la ona li awen lon tenpo. jan Pentan li moku e telo nasa ona. jan Sajen li toki: “mi wile pini e wan pi mi tu.”

tomo sin (New House)

mije suli en meli suli li esun e tomo sin. tomo li tan tenpo pini. taso ona li pona lukin. monsi la ma kasi li lon li jo e soweli mute. ona li jo e soweli suli e soweli lili e waso. telo li lon li jo e kala mute. mije suli en meli suli li pilin pona mute tan ni: soweli li pona mute tawa ona.

tenpo pimeja nanpa wan la mije suli en meli suli li lape lon tomo lape sin ona. ona li kute e kalama. ona li sama kalama jan. kalama li kama e pilin ike mute. meli suli li toki: “kalama ni li seme? mi pilin ike a!”

mije suli li toki: “ken la jan li lon tomo mi. mi lukin.” ni la mije suli li tawa tan tomo lape. ona li tawa tomo telo. mije suli li kute e kalama lon tenpo sin. ona li wawa mute li pana e pilin ike mute. taso mije suli li lukin ala e jan lon tomo telo.

mije suli li tawa supa anpa. ona li lukin lon tomo pi pali moku li kute e kalama lon tenpo sin. ona li pana e pilin ike mute. taso jan suli li lukin ala e jan lon tomo pali.

ni la mije suli li tawa tomo pi anpa ma. ona li kute e kalama lon tenpo sin. taso tenpo ni la kalama li wawa ala. jan ala li lon tomo anpa.

mije suli li tawa sewi tawa tomo pi pali moku. ona li tawa tomo lape. ona li tawa tomo sewi. ona li lukin e ni: lupa pi tomo sewi li open. mije suli li pilin ike mute. ona li tawa sike li lukin e soweli pi noka tu lon tomo!

soweli li mu sama kalama jan. soweli li pana luka e ko jaki tawa mije suli li tawa weka lon lupa.

ko soweli (Butter)

mije nasa li kama lon esun moku lon tenpo suno mute. ona li kama lon tenpo suno pali ale li kama lon tenpo suno wan pi pali ala. tenpo ale la ona li kama lon esun li esun e palisa wan pi ko soweli. ona li esun ala e ijo ante. ona li esun taso e ko soweli.

jan Penta li meli pi suli lili. ona li pali lon esun moku. jan Penta li esun e ko soweli tawa mije nasa lon tenpo suno pali ale. taso pini pi tenpo esun la ona li pali ala. tenpo suno mute la jan Penta li lukin e mije nasa. tenpo ale la ona li esun e palisa wan pi ko soweli li toki: “jan Penta o, sina pona lukin mute. lukin la sina sama meli lili mi.” tenpo ale la jan Penta li toki: “pona.”

open pi tenpo esun li lon. tenpo suno ni la mije nasa li kama lon esun li esun e palisa wan pi ko soweli lon tenpo sin. ona li toki: “jan Penta o, sina pona lukin mute. lukin la sina sama meli lili mi.” jan Penta li toki: “pona.” mije nasa li weka tan esun. taso jan Penta li toki insa: “mije nasa ni li esun taso e palisa wan pi ko soweli lon tenpo ale tan seme a? mi wile sona.” ni la jan Penta li tawa lon monsi mije.

jan Penta li tawa tomo tawa ona li tawa lon monsi mije tawa tomo mije. mije li tawa insa la jan Penta li weka tan tomo tawa ona li lukin lon lupa pi tomo mije. mije nasa li weka e len sinpin ona li pana e ko soweli lon sijelo ona. ona li pana e ko lon linja lawa ona lon sinpin ona lon luka ona lon noka ona. mije li toki: “tenpo moku a!”

mije li open e poki li kama jo e akesi linja suli. akesi li tawa lon sike pi sijelo mije li moku e ko soweli tan selo ona.

tenpo ni la jan Penta li sona. mije nasa li esun e palisa wan pi ko soweli lon tenpo suno ale tan ni.

mije lili en meli lili
(The Boy and the Girl)

mije lili li utala e meli lili. meli li pilin utala.

meli: sina utala e mi tan seme?

mije: musi.

meli: sina ike a!

tenpo kama la mije li tawa tomo meli.

mije: o... a...

meli: sina wile e seme?

mije: mi pilin ike tan utala. sina weka ala weka e ike mi?

meli: weka. mi kalama wawa la mi pakala.

ma tomo Elenwi (Helensville)

ma tomo Elenwi li ma lili lon poka pi telo suli. ona li ma tomo nasa. meli pi jan Tewi li toki tawa ona e ni: ona o tawa ala ma Elenwi tan nasa ona. taso jan Tewi li tawa ona. jan Tewi li wile lukin e nasa pi tomo tawa ni.

jan Tewi li kama lon la ona li awen e tomo tawa ona lon poka nasin. ona li lukin e jan ale lon ma tomo. ona li tawa tan sinpin tawa monsi. jan Tewi li toki: “ni li nasa mute.” ona li tawa tan tomo tawa ona li tawa lili sinpin. taso linja lon len noka ona li pini e tawa ona. ni la ona li tawa anpa. jan Tewi li pona e len noka ona li kama sewi li kama tawa sin. taso ona li tawa anpa lon tenpo sin.

meli suli li lukin e jan Tewi lon anpa. ona li toki: “o lukin tawa monsi.”

jan Tewi li tawa sike li tawa monsi lon nasin. ona li kama lon ma pi poka telo la ona li lukin e jan. jan li pana e mani lon telo. ona li toki: “ni li nasa mute.” poka pi jan Tewi la meli lili li pana e mani mute lon telo. ona li toki e wile sona tawa meli. meli li toki: “mi wile pana e

jan Tewi li toki: “mi wile pana e mute seme?”

“mute pi pilin sina.”

jan Tewi li pana e mani wan lon telo. noka ona li kama anpa lon ko ma. ona li kalama li pana e mani mute. ni la ona li kama sin lon sewi ko.

jan Tewi li toki: “mi tawa a! ona li tawa monsi lon nasin. taso tomo tawa ona li lon ala. ona li kalama: “tomo tawa mi li lon seme a?”

meli suli sama li tawa poka pi jan Tewi li toki: “sina wile ala e ona. sina tawa ma tomo Elenwi la sina ken ala weka.”

jan Tewi li wile kute e meli ona.

moku pi ilo sitelen (TV Dinner)

jan Susan li pilin pona tan ni: telo li kama tan sewi la jan mute li kama tawa tomo tawa ona li pana e mani tawa ona. pali ona li pali suli. ona li wile tawa e jan kepeken tomo tawa lon nasin. ona li tawa e palisa ilo li ante e nasin tawa li lukin lon lupa sinpin pi telo mute. palisa pi weka telo li tawa wawa li weka e mute suli. pini pi tenpo suno la ona li pilin pona lon tomo ona.

tomo ona la ona li ante e len ona tawa len pi tenpo pimeja. ona li seli e moku pi ilo sitelen lon poki seli ona li kama anpa lon sinpin pi ilo sitelen li pana e noka ona lon supa noka. sitelen tawa pona li lon ilo sitelen lon tenpo pimeja ni. sitelen pi tomo tawa wawa li pona tawa ona. ona li wile lon ilo sitelen. ni li pona.

tenpo suno kama la jan pi lawa tomo li kama li wile lukin e jan Susan. suno tomo ale li open. taso tenpo suno a li lon. ona li lukin e ni: len ale pi jan Susan li awen lon poki len. len pali ona li lon poki pi len jaki. moku lete pi ilo sitelen li lon supa lili lon poka pi supa tomo suli.

tan insa pi ilo sitelen la jan Susan li lukin e tomo ona. ona li lukin e jan pi lawa tomo lon tomo ona pi ilo sitelen. ona li kama jo e moku ona pi pini ala li tawa tomo pi pali moku li pana e ona lon poki jaki li pana e poki lon lupa jaki. jan Susan li kalama wawa lon sinpin pi ilo sitelen. ona li wile e ni: jan lawa li kute e ona. taso ona li pini e suno ale. ona li tawa ilo sitelen. jan Susan li kama pilin pona. ona li ken weka e jan Susan tan ilo. taso jan li ken ala kute e kalama lili ona lon sinpin tan kalama ante ilo. jan lawa li weka e linja wawa. sinpin li kama sinpin pi poki kule. jan Susan li ken ala lukin e tomo ona. sinpin kule li kama pimeja.

moku open (Breakfast)

jan Tanje li mije lili. tenpo suno ni la jan Tanje li tawa tomo sona sin. open pi tenpo suno la mama pi jan Tanje li pali e moku tawa ona. ona li pali e sike mama e pan lipu e soweli. soweli en pan lipu li pona tawa jan Tanje. taso sike mama li ike tawa ona. jan Tanje li toki: “mama o, mi wile ala e sike mama. mi wile taso e pan lipu e soweli.”

mama pi jan Tanje li toki: “jan mi o, sina wile moku kin e sike mama. ona li pona tawa sijelo.”

jan Tanje li moku e sike mama. taso ona li pona ala tawa ona.

jan Tanje li tawa tomo sona sin ona. tenpo suno ni li tenpo suno nanpa wan pi . taso jan Tanje li lon tomo sona la ona li kute e kalama pi jan mute. jan li tawa wawa lon tomo nasin. ona li pilin ike mute a. jan pi pana sona li toki: “o lukin! ijo ike suli tu li lon a! ona li moku e jan!”

jan Tanje li lukin lon lupa li lukin e ijo ike tu. ijo wan li suli mute. ijo ante li suli mute kin a.

ijo pi suli mute a li pana e luka ona lon lupa li kama jo e jan Tanje. ona li weka e jan Tanje tan tomo lon lupa li pana e ona tawa ijo ike lili. taso ijo lili li toki: “mama o, mi wile ala moku e ijo ni. jan pi kama sona li pona ala tawa mi. mi wile taso e jan pi pana sona.”

taso ijo ike pi suli mute a li toki: “ijo mi o, sina wile moku kin e jan pi kama sona. ona li pona tawa sijelo.”

ni la ijo lili li moku e jan Tanje.

**olin pi musi ilo
(Videogame Love)**

jan Sen li meli pi suli lili. mije ona li jan Kupe. meli Sen li olin e jan Kupe. taso meli Sen li pilin ike. pilin pi jan Sen la jan Kupe li olin ala pi mute sama e jan Sen.

jan Sen li pona tawa jan Kupe. taso jan Kupe la musi ilo li pona mute a. jan Sen li pilin e ni: musi ilo li pona taso tawa jan Kupe. ni li kama e pilin ike mute. jan Sen li olin e jan Kupe. wile ona la ona tu li kama wan olin. taso pilin pi jan Sen la jan Kupe li wile ala e ni. jan Sen li pilin e ni: jan Kupe li kama weka tan ona.

tenpo suno wan la jan Sen li tawa tomo pi jan Kupe. jan Kupe li musi lon ilo. jan Sen li toki: “jan Kupe o, sina olin ala olin e mi?”

jan Kupe li toki: “olin.” taso ona li lukin ala e jan Sen. ona li lukin taso e musi ilo ona.

jan Sen li toki: “sina wile ala wile e ni: mi tu li kama wan?”

jan Kupe li pini e musi ilo. ona li lukin e jan Sen. ona li toki: “mi sona ala. mi wile pilin e ni.” jan Kupe li tawa tan tomo.

jan Sen li kama pana e telo tan lukin. ona li toki insa e ni: *a ike! jan Kupe li tawa tan mi a!*

taso jan Kupe li kama sin lon tomo.

jan Sen li toki: “jan Kupe o! sina tawa ala tan mi anu seme?”

jan Kupe li toki: “ala. tenpo ala la mi tawa tan sina. mi olin e sina.” ona li pana e sike luka pi kiwen wawa. ona li toki: “jan Sen o, sina wile ala wile kama wan?”

jan pi lukin ma (Nature Explorers)

jan Kawije la ma li pona mute. tenpo suno ale la ona li tawa ma li lukin e kasi e soweli.

tenpo suno wan la jan Kawije li kama sona e meli Mawija lon ma. ona li toki: “toki. sina pilin seme? sina kama ala kama musi lon ma?”

ona li toki: “ala. mi kama lukin lon ma.”

“pona a.” jan Kawije li toki. “mi tu li ken lukin.”

ona li tawa lon ma li lukin e soweli lili. “o lukin a. soweli pi pona lukin a.” jan Mawija li toki. “a lon. soweli ni li pona kin tawa mi!” ona li lukin kama lon poka. taso soweli lili li tawa wawa weka. ona li lon poka sama lon tenpo suno ale la jan Kawije en jan Mawija li kama jan pona mute.

jan Kawije en jan Mawija li kama jan suli la ona li kama wan olin li tawa ma Oselija. ona li wile tawa li wile lukin e kasi sin e soweli sin. taso ma Oselija la jan Kawije en jan Mawija li pali mute lon tomo pali. ona li ken ala lukin lon ma. ni la ona li pini e pali tomo ona li kama pali lon ma. ni la ona li ken lukin sin.

ma Oselija la jan Kawije en jan Mawija li kama lukin e soweli pi poki sinpin e soweli lili e pipi pi noka mute lon tenpo nanpa wan. tenpo ni la ona li awen e mani ona tawa ni: ona li ken tawa ma Nipon li ken awen lukin lon ma.

**ko walo ala
(No Mayonnaise)**

jan Ton li wile pali e kasi tawa moku. ona li jo e kili loje e kasi palisa e kili kiwen e soweli seli e kasi. taso poki lete la ona li lukin taso e poki pi ko walo ala. ona li toki: “mi o tawa esun.”

suno li lon. tawa li pona lon nasin esun. esun lili nasin li jo ale e kili kule e kasi kule e len pona e lipu suli e sike sin pi sitelen tawa. ni la ona li esun lili e ijo. pini la ona li kama lon esun. ona li esun e ijo ante li tawa tomo.

tomo la ona li weka e ijo tan poki ona. ona li kama jo e len laso e len lawa e lipu suli pi ma telo e kili mute pi telo pona e poki pan e poki pi ko mama e poki pi kili loje.

ko walo ala.

ona li pilin ike. ona li lukin lon poki tomo. ona li jo e sike mama e telo kasi e kili jelo wawa e ko jelo pi kiwen kili lili. ona li pali e ko tawa moku ona.

**kon Koko
(Coco-monster)**

jan Tami li pilin pona mute. tenpo pimeja ni li tenpo pimeja musi. mama pi jan Tami li lon esun moku. mama mama ona li lon tomo lon poka ona. jan Tami li musi lon poka ona. ona li tawa lon tomo. ona li tawa sewi li kalama. poki pi mama mama ona la ona li musi mute.

taso tenpo ni li tenpo lape. mama mama pi jan Tami li toki: “jan Tami o, mi o tawa tomo lape sina. sina wile lape lon tenpo ni.” taso jan Tami li wile ala lape. ona li wile musi. ni la ona li tawa weka tan mama ona.

mama ona li toki: “jan Tami o, sina wile jan lili pona a. sina wile tawa supa lape sina. sina wile lape a. sina jan lili ike la kon Koko li kama li moku a e sina!”

tenpo ni la jan Tami li pilin ike. jan Tami li tawa supa lape ona li lukin lape. taso ona li ken ala. ona li pilin ike pi mute ike. jan Tami li tawa tan tomo lape ona. ona li toki: “mama mama o, mi tawa supa lape li lukin lape. taso mi ken ala lape. mi lape ala lon supa lape mi la kon Koko li kama ala kama moku e mi?”

mama pi jan Tami li toki: “ala. sina jan lili pona la kon Koko li moku ala e sina. sina lukin lape la ona li kama ala.”

tenpo sin la jan Tami li tawa supa lape ona. ona li pilin pona lon tenpo ni. ona li kama lape. taso tenpo kama la lape pi jan Tami li kama pini. ona li lukin e ijo. ona li kama lon tomo ona tan lupa. ona li kon Koko a! lukin ona li suli. sinpin ona li ike lukin a.

kon Koko li kama lon supa lape pi jan Tami li kalama. jan Tami li kalama kin. taso kon Koko li open e suno. ona li kon Koko ala. ona li mama mama pi jan Tami. ona li jo e len sinpin tan ni: musi la ona li wile pana e pilin ike tawa jan Tami.

ni li musi ike. tenpo ni la jan Tami li ken ala lape.

soweli Po en esun kala (Bo and the Fish Store)

soweli Po li soweli pimeja pi lukin jelo. ona li jo e kute suli e linja monsi suli. ona li awen lon nasin lon monsi pi esun kala. jan ala li lon tawa ona. soweli ante li jo e jan tu anu jan mute. soweli ante li jo e jan pi mute suli a. soweli ni li moku lon open pi tenpo suno li moku lon pini pi tenpo suno. ni la jan li pona tawa soweli.

jan lawa pi esun kala li jan Sen. lukin la ona li moku lon tenpo mute a lon tenpo suno. jan Sen li sona e ni: jan ala li lon tawa jan Po. ni la ona li pana e kiwen sijelo tan kala esun tawa soweli Po. tenpo la ona li pana e luka kala anu monsi kala. jan li wile ala e ni. taso ona li pona tawa soweli.

jan Po li pilin pona lon ni. taso jan Sen li wile luka e ona la ona li tawa poka ante pi sinpin selo.

tenpo la jan Sen li kalama musi lon esun. lupa pi tomo moku li open la soweli Po li awen lon selo li kalama kin. jan Sen la kalama pi soweli Po li pona.

tenpo suno wan la meli li esun e kala li kute e kalama pi jan Sen e kalama pi soweli Po. meli ni li jo e meli lili. ona li lukin e soweli Po la ona li pilin e ni: ona li pona lukin mute. ona li wile jo e ona tawa tomo ona. jan Sen li toki e ni tawa soweli Po: ona li wile ala wile tawa tomo ona?

soweli Po li pilin e ona. ona li wile tawa tomo meli la ona li kama jan ona. ona li pana e moku open e moku pini tawa ona. ken la meli lili li wile luka e ona. sinpin selo li lon ala lon tomo ona? ni la ona li ken tawa poka ante ona.

soweli Po li wile awen lon poka pi jan Sen li kalama musi lon poka ona li moku e kiwen palisa e luka kala e monsi kala tan esun.

poki telo
(The Water Bottle)

jan Ewen en jan Tena li awen lon ma. ona li seli e ko suwi lon seli ona.

jan Tena: mi wile moku e telo.

jan Ewen: o moku e telo.

jan Tena: poki telo mi li lon seme?

jan Ewen: mi sona ala.

jan Tena: sina ken ala ken alasa e ona lon poka mi?

jan Ewen: ken. mi alasa e ona.

jan Tena: pona.

(ona tu li kama sewi li tawa weka. tenpo kama la ona li kama sina tawa seli li kama anpa.)

jan Ewen: sina lukin ala lukin e poki telo sina?

jan Tena: ala. mi lukin ala e ona. sina lukin ala lukin e ona?

jan Ewen: ala. mi lukin ala e ona.

jan Tena: sina lukin ala lukin lon tomo len?

jan Ewen: lukin. mi lukin lon tomo len. poki telo sina li lon ala ni.

jan Tena: sina lukin ala lukin lon tomo telo?

jan Ewen: ala. ni li jaki.

jan Tena: a... sina lukin ala lukin lon tomo tawa?

jan Ewen: lukin. poki telo sina li lon ala tomo tawa.

jan Tena: sina lukin ala lukin lon lupa seli?

jan Ewen: (sona ala) ala. seli li lon lupa seli. mi lukin lon ni tan seme?

jan Tena: mi sona ala. sina lukin ala lukin lon monsi sina?

jan Ewen: a sona li weka tan mi. (ona li kama sewi li kama jo e poki telo tan monsi pi len noka ona.) poki telo sina li lon ni.

jan Tena: (lukin la ona li pilin jaki mute.) a... pona.

**pan suwi wawa
(Magic Cookies)**

jan lili pi wawa nasa li awen lon tomo lili lon ma kasi. tenpo suno wan la jan suli pi wawa nasa li kama tawa tomo ona.

jan suli wawa: “toki. mi wile moku. sina jo ala jo e moku?”

jan lili wawa: “jo. mi jo e kili mute.”

jan suli: “kili li pona ala tawa mi. sina jo ala jo e lipu pi kili ma?”

jan lili: “ala. mi jo ala e lipu kili. taso mi ken pali e pan suwi lili lon poki seli. pan suwi li pona ala pona tawa sina?”

jan suli: “pona. pan suwi lili li pona mute tawa mi. mi tu o pali e pan suwi.”

jan lili: “pona. mi kama jo e ko soweli e ko pan e sike mama tan poki. sina ken kama jo e poki suli e ilo moku suli tan poki ante.”

jan lili li pana e ko soweli e ko pan e sike mama lon poki. jan suli li wan e ko soweli e ko pan e sike mama.

jan lili: “tenpo ni la mi o pana e suwi lon poki.”

jan suli: “ala! ala! ala! suwi li pona ala tawa mi!”

jan lili li lukin ala la jan suli li weka e suwi.

jan suli: “mi o pana e pipi lon poki!”

jan lili: “ala! ala! ala! mi wile ala moku e pipi!”

taso jan lili li lukin ala la jan suli li pana e pipi lon poki. ona li wan e ona ale.

jan lili: “mi o pana e suwi pimeja lili lon poki.”

jan suli: “ala! ala! ala! suwi pimeja lili li pona ala tawa mi.”

jan suli li weka e suwi pimeja.

jan suli: “mi o pana e soweli lon poki.”

jan lili: “seme a?! ala! ala! ala! ni li ike a!”

jan lili li pana e jan suli lon poki.

jan suli: “ala! ala! ala! mi wile ala lon pan suwi.”

jan lili li wan e ona ale. ona li pana e poki lon poki seli li seli e ona. jan lili li pali ala e pan suwi lili. ona li pali e pan suwi suli pi jan suli wawa.

ona li pana e ona tawa soweli ona.

poki
(The Box)

mije suli li jo e poki li tawa lon ma tomo.

soweli loje li kama tawa ona li pilin e kon poki.

meli suli tu li toki lon poki ante nasin. ona li pana e luka tawa poki. ona li kama lon poka sama li toki kepeken kalama lili.

mije li tawa linja telo li tawa lon nasin pi sewi telo. poka ante la palisa mute li lon. mije li open e poki li kama jo e lawa pi jan lawa Sa. mije li pana wawa e lawa lon palisa. jan kama ale li lukin e ona.

**tomo tawa pi tenpo pimeja
(Late Night Bus)**

jan Luse li lukin e ilo tenpo ona. ona li insa pi tenpo pimeja. ona li awen tawa tomo tawa kulupu lon tenpo suli. pona la jan ala li awen lon poka ona. ona li wile ala toki tawa jan ante li wile ala a toki tawa ona lon tenpo suli.

ona li pana e kalama pi wile lape li luka e lukin ona. ona li pilin pona tan ni: ona li ken awen lon supa. ona li wile awen lon noka ona lon tenpo ale ni la ona li wile tawa tomo ona. supa li pona mute ala. taso suno li lon sewi. ni la jan Luse li kama jo e lipu tan poki ona li lukin e lipu.

ona li sona ala e ni: ona li kama lape. taso tomo tawa li kama lon sinpin ona li pini e lape ona. lupa ona li open.

ijo li ike. pimeja li lon insa pi tomo tawa. kalama ala li kama tan ilo wawa. jan Luse li awen li tawa ala. lupa li awen open.

jan lawa ala li lon supa lawa.

ona li lukin e lupa lon poka tomo la jan Luse li ken lukin e sinpin jan lon tomo pimeja. ona li lukin e ona. sinpin li walo mute li jo e lukin pi pilin ala. lukin ale pi pilin ala lon sinpin walo li lukin e ona.

jan Luse li pini e len ona. ona li ken lukin e kon uta ona lon lete. sijelo ona li tawa tan lete.

tomo tawa li awen. pilin pi jan Luse la ona o toki e ijo.

“ni li tomo mi ala.”

lupa li awen open. ona li pona e uta ona li open lon tenpo sin kepeken kalama suli.

“mi awen tawa tomo ante.”

tenpo lili la lupa li kama pini kepeken wawa lili. sinpin walo pi lukin nasa li tawa sike. tomo li tawa lon nasin kepeken kalama ala.

jan Luse li awen lon noka. ona li tawa tomo ona kepeken noka.

seli li lon (It's Hot)

jan Atan en jan Sen li pali lon esun Mitana. ona li pali lon tenpo pimeja. jan mute li lape lon tenpo ni. tenpo pimeja ni la jan Atan en jan Sen taso li pali. jan pali ante ala li lon poka ona lon esun Mitana. tenpo pimeja ni li tenpo pi seli mute tan ni: ilo pi kon lete li pakala.

jan Atan li lukin e jan Sen. len ona li jo e telo tan sijelo ona. jan Atan li toki: “sina seli ala seli?”

jan Sen li toki: “seli a! seli mute li lon tan pakala pi ilo lete. mi wile e ni: mije pi pona ilo li lon ni li ken pona e ilo lete.”

jan Atan li pana e sinpin pi pilin pona. taso ona li kama pana e sinpin pi pilin utala: “o! sina toki ala toki e ni: mi mije ala?”

jan Sen li sewi e linja lukin ona. ona li toki: “sina mije lon la sina ken pona e ilo lete.”

jan Atan li toki: “mi sona lete e sina.” ona li kama e linja telo tan poki telo li telo e jan Sen.

ona li toki: “pini a! pini a!” jan Atan li pini. jan Sen li toki: “ni li pona ala a!”

jan Atan li toki: “mi pakala. sina weka ala weka e ike mi?”

jan Sen li toki: “ala. tenpo ala la mi weka e ike sina.” ona li pana e sinpin pi pilin pona li pana e palisa uta tawa jan Atan.

jan Atan li toki: “mi ken kama e ni: sina weka e ike mi.” ona li pali e suwi lete pimeja li pana e ona tawa jan Sen. ona li toki: “sina weka ala weka e ike mi?”

jan Sen li toki: “a. jan Atan o, sina sona pona e mi.” ona li kama jo e suwi lete tan ona li sike luka e ona.

tenpo kama la jan Sen en jan Atan li pini e lupa pi esun Mitana. mije olin pi jan Sen li tawa poka esun lon tomo tawa ona li kalama e ilo kalama pi tomo

tawa. jan Sen li toki: “jan Atan o, mi lukin e sina lon tenpo kama.” ona li tawa tomo pi mije ona.

tenpo pimeja kin li lon. taso seli li lon ala.

**poki waso
(Cage)**

nimi mi li Kita. mi waso toki li awen lon poki lon tomo. jan lawa mi li jan Kalin. mi olin e jan Kalin tan ni: ona li pana e moku tawa mi li toki tawa mi lon tenpo suno ale. tenpo la ona li toki tawa mi lon tenpo suli a.

tenpo suno ni la jan Kalin li kama jo e moku mi li tawa poki mi. mi pilin e ni: ona li pana e moku tawa mi. taso kalama pi ilo toki li kama. jan Kalin li anpa e moku mi li toki lon ilo.

ona li toki:

mama o, toki. mi pilin pona a tan toki sina.

ken. sina ken toki ilo tawa mi lon pini pi tenpo suno ale. taso o toki ala lon tenpo pi pali ala. sina ken toki tawa mi lon tenpo pali.

mi pilin pona. mi jo e waso sin Kita. jan Awa li wile e ni: mi weka ala e ona tan poki ona. taso mi toki tawa ona lon supa. waso Kita li kute pona. sina en mama mije li pali e seme lon tenpo esun ni?

a! kute la ni li musi a! mi tawa ala tenpo musi lon tenpo suli.

mi ken ala. tenpo musi li pona ala tawa jan Awa.

mi tu li alasa lon tenpo alasa pini. pona. mi alasa ala. taso jan Awa en jan sama ona li alasa. lete mute li lon. taso jan Awa li moli e soweli suli. ni li alasa pona.

ala. mi ken ala tawa tan tomo lon tenpo pi suli ni. taso sina en mama mije li ken kama tawa tomo mi lon ni lon ma tomo Nujo.

ala. jan Awa en mi li pali e ijo ante lon tenpo esun ni. sina ken ala ken kama lon tenpo mun ante? jan Awa li pali lon ma Kaliponja lon tenpo esun ni.

wile. mi wile kin e ni: sina kama sona e jan Awa. taso ona li pali mute. open pi tenpo kasi a li tenpo pona tawa kama sina.

a pona! mi wile mute lukin e sina lon tenpo sin.

ala. mi jo ala e jan pona. jan Awa en waso Kita taso li lon.

mama o, ale li pona.

mi olin kin e sina. pona tawa sina.

**jan pona
(Friends)**

jan Ton: a toki!

jan Pe: jan Ton o, sina pilin seme?

jan Ton: mi pilin pona. sina en jan Nansi li pilin seme?

jan Pe: mi tu li pona.

jan Ton: mi tawa tomo pi telo nasa li lukin e musi sike. sina wile ala wile kama?

jan Pe: wile. ni li pona. pona tawa sina.

jan Ton: sina pona.

ona li tawa poka ante nasin tawa tomo pi telo nasa li tawa insa.

jan Ton: sina wile ala wile e telo?

jan Pe: wile a. mi wile moku mute. telo nasa tu a!

jan Ton: pona a. mi wile moku kin. mi kama jo e pan suwi e lipu kili.

ona li kama lon supa lon open pi musi sike. jan Ton la kulupu pi pona ale li musi lon tenpo suno ni.

jan Pe: jan Ton o, pona tawa kulupu sina!

jan Ton: a mi wile e ona.

kulupu ante li kama e pini nanpa wan.

jan Pe: ike a!

jan Ton: ni li suli ala. tenpo pi kama lili la mi kama sewi.

kulupu pi jan Ton li kama e pini wan la jan Ton li kama lon noka ona.

jan Ton: a sina lukin ala lukin? mi toki e ni tawa sina.

pan suwi en lipu kili pi jan Ton li kama.

jan Ton: a lipu kili ni li pona mute. jan Pe o moku e ona.

jan Pe: a. lon. sina toki lon.

kulupu pi jan Ton li kama e pini lon tenpo sin li kama sewi la jan Ton li kama lon noka ona. tenpo ni la pan suwi en lipu kili li lon anpa.